



రెక్కలు

కృష్ణానాథరెడ్డి

ఆ ముగ్గురూ ఖాకీ దుస్తుల్లో ఉన్న ఆడపిల్లలని తెలుస్తూనే ఉంది, వాళ్ల ఎత్తుల్ని బట్టి, కదలికల్ని బట్టి. పోలీసుస్టేషన్ ముందు ముసలి కానిస్టేబుల్తో మాట్లాడుతూ ఆ ముగ్గురూ అటూఇటూ చూస్తూ నిల్చున్నారు.

వాళ్లకు దగ్గరలోనే మూడు బ్యాగులున్నాయి. మాకులాగే వాళ్లకు కూడా ఎలక్ట్స్ డ్యూటీ పడినట్లుంది. మా రూటు లారీ ఆగి ఆగగానే ఆ ముగ్గురాడ పిల్లలూ బ్యాగులు పుచ్చుకొని లారీ వెనకవైపు నిల్చున్నారు. ఇరవై, ఇరవై అయిదేండ్లలోపు వయసుండవచ్చు. ఇంట్లో ఉన్న మా పెద్దమ్మాయి కన్నా పెద్దవాళ్లే ఉండరు. ఆ ముగ్గురి వయసులకూ అటూ ఇటూ వయసులున్న నా కూతుళ్లు చెయ్యలేని పని వీళ్లు చేస్తున్నారు. ముచ్చటేసింది. కానీ ఈ రకం డ్యూటీలో గొడవలేవయినా ఎదురయితే పాపం? భయమేసింది. ఆడపిల్లల తండ్రిగా శంకించడం, కీడెంచడం, భయపడడం అలవాటయ్యాయి.

లారీ వెనుక తలుపు కుడిపక్క, మూలగా బాడీని ఆనుకొని వాళ్లను చూస్తూ ఆలోచనల్లో పడ్డాను. ఆ ముగ్గురిలో ముందు నిలబడి ఉన్న అమ్మాయి తల ఎత్తి నన్ను చూస్తూ తన స్నేహితురాళ్లతో అంది.

“ఎట్లాగే.... లారీ వెనక డోరు తియ్యమందాం.”

తీస్తేనే మంచిదని నాకూ అనిపించింది. లారీలో వాళ్లను చూశాను. పి.ఓ.లు, ఎ.పి.ఓ.లు చర్చల్లో మునిగి వున్నారు. చర్చల్లో లేని మా ప్రిసైడింగ్ ఆఫీసర్ సిగరెట్ ఆనందంలో ఉన్నారు. డ్రైవర్ ఇంజన్ ఆపలేదు, సీట్లోంచి దిగలేదు. క్లీనర్ దిగిరాలేదు. రూటు ఆఫీసర్ క్యాబిన్లోనే వున్నట్లుంది. కానిస్టేబులే మాట్లాడి వచ్చినట్లుంది. ఏం చేయడమా అనుకుంటూ దిక్కులు చూస్తున్నాను.

“ఇదిగో! ఇట్లాగే... చచ్చుమొగమా, చిన్నప్పుడు చింతచెట్లెక్కలేదా?” అంటూ అంతలోనే ఆ ముగ్గురి వెనుక ఉన్న అమ్మాయి ముందుకొచ్చింది.

ముసలి కానిస్టేబుల్ హెచ్చరించాడు, బొంగురు గొంతుతో. “జాగ్రత్త! జాగ్రత్త! తల్లీ! నీకు ముందే తొందర పాటెక్కువ. కాలుజారి పడేవు. స్టేషన్లో నుంచి ఒక స్టూలన్నా తెచ్చుకొని ఎక్కండి.”

అప్పటికే తొందరపాటెక్కువమ్మాయి లారీ బాడీలోకి చేరింది. లారీ వెనుక తలుపు మీదకి వంగి చెయ్యి ఊపుతూ అంది. “జారిపడటానికి ఇదేమన్నా బాత్ రూమా సార్. స్టూలూ వద్దు, గీలూ వద్దు. ఊఁ ముందా బ్యాగులందుకోండే.”

కింద ఉన్న ఇద్దరమ్మాయిలూ మూడు బ్యాగుల్ని అందించారు. లారీలోని అమ్మాయికి సాయపడి బ్యాగుల్ని నేను పక్కన పెట్టాను, మా పోలింగ్ స్టేషన్ ఎన్నికల సామగ్రి ఉన్న గోనె సంచి పక్క.

“ఆ ఇప్పుడెక్కండి. ఇద్దరూ ఇద్దరే. ఏం హోం గార్డులో ఏమో? ట్రాఫిక్ కంట్రోల్ వణికిపోతూ చేస్తారు. ఇప్పుడా పల్లెల్లో సెక్యూరిటీ!”

“ఏం చేస్తాం! మనరోజులిట్లా. కానీ, ఎక్కండి మరి. ముందు నువ్వు నా చెయ్యి గట్టిగా పట్టుకో. కుడి కాలిబూటు అక్కడ ఆ మెట్టు దగ్గర అదిమి ఎడమచేత్తో ఆ కడ్డీ పట్టుకొని ఎక్క,” గబగబా మాట్లాడుతూ, మరొకవైపు నవ్వుతూ ఆ ఇద్దరినీ ఒకరి తర్వాత ఒకరిని తొందరపాటమ్మాయి లారీలోకిక్కించింది.

గోనెసంచిమీద ముందువైపు నింపాదిగా కూర్చొని ఉన్న మా పి.ఓ. నాగేశ్వరరావుకు ఈ దృశ్యం ఆనందం కలిగించినట్లుంది. నా పక్కనున్న గోనెసంచి మీదకు వచ్చి చేరాడు. ఆ ముగ్గురిలో ఓ అమ్మాయి గొణుక్కు న్నట్లు అంది.

“ఇది తిమ్మసముద్రం రూటేనా?”

“ఏం మహాతల్లీ ఇది హిందూ మహాసముద్రం రూటనుకున్నావా? నికెప్పుడూ ఏదో ఒక అనుమానమే. ఒక్క పనీ చెయ్యలేవు ఏ అనుమానమూ లేకుండా. ముందుగా నువ్వే లారీ ముందు కట్టిన బోర్డు చూశావు. మన పలావుల సారూ చెప్పాడు. తీరా అక్కడికి వెళ్లి నాయుడు కండ్లిగ ఇదేనా అనేవు. టోపీ లాక్కుపోతారు. మనం రెగ్యులర్ పోలీసులం కూడా కాదు. నోరు లేని జనం భయపడ్డానికి. చూడండి సార్!” తొందర పాట మ్మాయి నావైపు తిరిగి అడిగింది.

‘ఏం చెప్పింది’ అని అందామనుకున్నాను. జవాబుగా నవ్వి ఊరుకున్నాను. ఆ అమ్మాయి కూడా బదులు నవ్వేసింది.

అటు తిరిగి తన స్నేహితురాళ్లతో మాటల్లో పడి పోయింది. తొందరపాటమ్మాయి కలుపుగోలుతనం చూసి నాలో నేనే మెచ్చుకోకుండా ఉండలేకపోయాను. ఈ అమ్మాయికి తొందరపాటెక్కువ అని పోలీసు కాని స్టేబుల్ అంటే అన్నాడు. కానీ, నాకట్లా అనిపించలేదు. మనస్తత్వంలో దృఢత్వం ఉన్నట్లుంది.

మనిషి నన్నగా ఉంది. మధ్యరకం ఎత్తు. పలచటి ముఖం. అతికినట్లు ముక్కు. గోధుమరంగు. నలుగురిలో ప్రత్యేకంగా కనిపించే అందం కాకపోవచ్చు. ముఖం తీరులో ఆకర్షణ ఉంది. కళ్లలో తెలివి, చిలిపి తనం, ధీమా, నిర్లక్ష్యం కనిపిస్తున్నాయి. ఆషామాషీ మాటతీరులో కొంటెతనం ఉంది. ఆకట్టుకునే లక్షణ ముంది. సందడి పిల్ల అనుకున్నాను.

లారీ టోన్ దాటి తిమ్మసముద్రం దుమ్ము రోడ్డు మీద నెమ్మదిగా వెళుతుంది.

స్నేహితురాళ్లతో మాట్లాడుతున్నదల్లా ఆగి ఆ సందడి పిల్ల నన్ను అడిగింది. “మీరే పోలింగ్ స్టేషన్ సార్?”

మా పి.ఓ. నాగేశ్వరరావు సమయం కోసమే కూర్చున్నట్లు జోక్యం చేసేసుకున్నాడు. “మా ఇద్దరిదీ ఏరువపాళెం. నేను ప్రిసైడింగ్ ఆఫీసర్ని. ఈయన మా ఎ.పి.ఓ..”

నాగేశ్వరరావును ఆ అమ్మాయి ఎగాదిగా చూస్తూ అడిగింది. “ఏరువపాళెం హరిజనవాడా సార్?”

“ఆ అదే,” అన్నాను నేను.

“నాకు డ్యూటీ వేసింది కూడా అక్కడే సార్,” అంది ఆ అమ్మాయి.

“మీ... నీకా?” నాగేశ్వరరావు అశ్చర్యపోయాడు.

“అవును సార్. నాకే. మీకేసినట్లే. వీళ్లందరికీ వేసినట్లే,” అందరినీ చూపుతూ అంది.

“మా... మన పోలింగ్ స్టేషన్ కు ఎంతమంది పోలీస్ పర్సనల్స్ ని వేశారు?”

“ఏం సార్ ! ఏ పదిమందో లేకపోతే ఎలక్షన్ డ్యూటీ చేసేటట్లు లేరే?”

ఆ మాట విన్న ఒక పి.ఓ. నవ్వుతూ అన్నారు.

“ఈ రూట్లోని స్టేషన్ లు సమస్యలు లేనివి లెండి.”

గత ఎన్నికలలో మా ప్రిసైడింగ్ ఆఫీసర్ గా వున్న ఆర్థ్ కాలేజీ లెక్చరర్ నాగేశ్వరరావు వైపు తిరిగి అన్నాడు. “మీకేం పరవాలేదు మీ ఎ.పి.ఓ.గారో అన్నీ చేసుకు పోతారు. చూసుకుంటారు. పోయిన ఎలక్షన్ లో చూసినా కదా. కొంత సీరియస్ మనిషి. అయితేనేం! పనిలో అఖండుడు. బ్యాల్ బెట్ మీద సంతకాలు పెడుతూ మీరు కూర్చుంటే చాలు.”

“అలా కింద వాళ్లకే బాధ్యత అప్పగించడం నాకు సుతరామూ ఇష్టముండదండి. ఆఫీసరనే నాడు వేయి కళ్లతో పని చేయించాలి ఎవరితోనైనా,” మహిళా హోంగార్డుల వైపు ముఖ్యంగా సందడి అమ్మాయి వైపు చూస్తూ నాగేశ్వరరావు పి.ఓ. దర్పంతో అన్నాడు.

లెక్చరర్ నా వైపు చూసి నవ్వి, పక్క మిత్రులతో మాటలు కలిపాడు. వాదం ముగిసింది.

తిమ్మసముద్రం రూటులో మలుపు దారిలోని మొదటి పోలింగ్ స్టేషన్ చేరడానికి గంటపైగా పట్టింది. అక్కడి పి.ఓ., ఎ.పి.ఓ.లతో సహా ఒక హోంగార్డు దిగింది.

లారీలోంచే మా సందడి హోంగార్డు రూటు ఆఫీసర్ తో కేక వేసి చెప్పింది.

“సార్! రూట్ ఆఫీసర్ గారూ! అది నోరు లేనిది. కొంచెం బాగా చూడమని అందరికీ చెప్పిరండి.”

“అట్లానే అట్లానే,” రూట్ ఆఫీసర్ హామీ ఇచ్చాడు.

మా హోంగార్డు మిత్రరక్షణ పద్ధతి చూసి ఆడపిల్ల లంటే ఇట్లా ఉండాల్సి అని అనుకున్నాను. తిరిగి తిమ్మ సముద్రం రూటులో పడి మరొక గంట ప్రయాణం చేసి

రెండో పోలింగ్ స్టేషన్ చేరుకున్నాం. అక్కడ పోలింగ్ అధికారులద్వారా, అనుమానాల హోంగార్డు దిగాక మా హోంగార్డు ప్రెసైడింగ్ అఫీసరైన లెక్చరర్తో అంది.

“సార్ సార్ ! అది అనుమానపు పక్తి. మరేమీ అనుకోకుండా మీలో ఒకరిగా చూసుకోండి.”

“అమ్మయ్య వీళ్ళిద్దరికీ ఇక ఇబ్బంది లేదు మనం మిగిలాం. ఇంకెంత దూరమో? చీకటి పడేటట్లుంది,” తనలో తాను మాట్లాడుకుంటున్నట్లు నా వైపు చూస్తూ మా సందడి హోంగార్డు అంది.

దూరం తెలియదు. ఈ రూటులో మాది చివరి పోలింగ్ స్టేషన్. జవాబివ్వలేదు.

ఈలోపు నాగేశ్వరరావు ఆ అమ్మాయితో మెల్లిగా కబుర్లు ప్రారంభించాడు. ఇప్పుడు లారీ బాడీలో ముగ్గురమే ఉన్నాం. నాగేశ్వరరావు కబుర్లు వినకూడదనుకున్నా సారం చెప్పబడింది. మొదట్లో ఒకటి రెండు పాడి మాటల్లో ఆ అమ్మాయి ఉద్యోగ కర్తవ్యదీక్షను పాగిడాడు. ఆ తర్వాత వరుసగా తన చదువు, ఉద్యోగం, హోదా, అధికారాలు, ఇష్టాల దండకం చదివాడు. తను కాకినాడ ఇంజనీరింగ్ కాలేజీలో బి.ఇ. చదివాడట. కాలేజీ రోజుల్లో స్టూడెంట్ ఛైర్మన్ అట. తమది తాడేపల్లిగూడెం దగ్గరట. తమది మంచి అస్తి, పలుకుబడి ఉన్న కుటుంబమట. రోడ్ల, భవనాల శాఖలో చేరి ఐదేళ్లయ్యిందట. తమవైపు జనం చాలా నాగరికంగా ఉంటారట. ఇంతమందిలో ఆ అమ్మాయిలోనే నాగరికత చూసి అశ్చర్యపోయాడట. ఏ కళనుందో సందడి హోంగార్డు చురకలేయకుండా వింది. విందో లేదో?

మా పోలింగ్ స్టేషన్ ఏరువపాళెం హరిజనవాడకు చేరుకొనేసరికి చీకట్లు ముసురుకొస్తున్నాయి.

మా పోలింగ్ స్టేషన్ హరిజనవాడకు అరకిలో మీటరు దూరంలో ఉన్న స్కూలు బిల్డింగు. ఇళ్లు లేని ఏరువపాళెం దాటి, మాలవాడ దాటి, హరిజనవాడ మీదుగా వచ్చి చేరుకున్నాం. లారీ ఆగాక నాగేశ్వరరావు ముందు దిగాడు. తన బ్రిఫ్ కేసు అందివ్వమని పురమాయింపాడు. అందించాను. అందుకొని మాటాపలుకు లేకుండా స్కూలు ఆవరణలోనికి కొంత దూరం వెళ్లి నిల్చుని ఒళ్లు విరుచుకున్నాడు. సిగరెట్ ముట్టించుకున్నాడు. ఎన్నికల సామాగ్రి ఉండే రెండు గోనె సంచుల్ని, నా చిన్న సూట్ కేసును, తన బ్యాగ్ ను దింపుకోవడంలోనూ తొందరపాటమ్మాయే, సందడి పిల్లే, మహిళా హోంగార్డ్ తోడ్పడింది. అప్పుడా అమ్మాయి

పేరు అడిగాను, చనువు తీసుకొని. పంకజం అని చెప్పింది.

“ఈ స్కూలు టీచరుదానా ఇక్కడ ఒక పోలింగ్ అఫీసర్. మనం వచ్చేదాకా ఉండమంటినే. ఉండి ఏర్పాట్లు అవీ చూడమని నిన్న చెప్పి పూడిస్తినే. మీరుండండి, నేనుదా పూడ్చి పంపుతాను. ఈ సర్పంచిదా వేలూరాస్పత్రిలో. వి.ఎం.లు, కె.ఎం.లు గోవింద కొట్టిరి. మాకుదా సావు,” రూట్ అఫీసర్ అసహనంగా లారీ ఎక్కి వెళ్లబోతున్నాడు. స్కూల్ టీచర్ ఇద్దరు పిల్లలతో వచ్చాడు. వాళ్ల చేతుల్లో రెండు లాంతర్లున్నాయి. స్కూల్ టీచర్తో మాట్లాడి రూట్ అఫీసర్ వెళ్లి పోయాడు.

పిల్లలు మా సామాగ్రిని స్కూల్ గదిలోకి చేర్చారు. అది ఒకటే పొడవాటి గది. ఆ గదికి అటూఇటూ తలుపులైతే ఉన్నాయి. కిటికీల తలుపులైతే దాదాపు విరిగి పోయి ఉన్నాయి. స్కూల్ గదిలో రెండు బేబుళ్లు, రెండు చేతులు విరిగిన కుర్చీలు, రెండు బెంచీలు వున్నాయి. ఒక మూల స్కూలు రికార్డు పెట్టె తాళం వేసి ఉంది. ఎడమవైపు ఒక మూల నాటిన రెండు కర్రల చుట్టూ రెండు దుప్పట్లతో అపాటికే ‘బూత్’ సిద్ధంగా ఉంది.

రెండు బెంచీలనూ నాగేశ్వరరావు ఎడమగోడకు దగ్గరగా పిల్లల చేత ఈడ్చించుకొని రాత్రి పడక సిద్ధం చేసుకున్నాడు. కుర్చీలో కూర్చొని బ్రిఫ్ కేస్ చూసుకుంటున్నాడు. పంకజం కుడి గోడ దగ్గరలో బ్యాగు ఉంచింది. నేను మధ్యలో నా చిన్న సూట్ కేసు పెట్టాను.

గోడలకు దిగకొట్టిన మాసి పోయిన దేశ నాయకుల పోటోలను చూస్తూ, అట్టల మీద రాసిన వాటిని నిశ్చుంంగా చదువుతూ గది చుట్టూ తిరిగి ఒక చోట నిలిచి పంకజం మాకు వినపడేటట్లు, “స్ట్రీలను గౌరవింపుము,” అని బిగ్గరగా చదివింది. “మంచివి రాశారు పిల్లలకు,” అని అక్కడే నిలబడిన స్కూలు టీచర్ ను మెచ్చుకుంది.

“ఇక్కడ ఎలక్ట్రీసిటీ లేదా?” అని టీచరును నాగేశ్వరరావు అడిగాడు.

“లైన్లు మాత్రం ఒక అరకిలో మీటరు దూరంలో పోతున్నాయి సార్. మా రెండు వాడల్లానూ కిరస నాయల బుడ్డే లైట్లు,” అని టీచరు నవ్వాడు.

“పెట్రోమాక్స్ లైటైనా దొరకదా?”

“ప్రయత్నిస్తాను సార్. దొరకలేదు. ఈ రెండు లాంతర్లలో ఒకటి మా ఇంట్లోది. రెండవది హరిజనవాడ లోని వయోజన విద్యాకేంద్రానిది. ఎలక్షన్ లో ఈ ఇబ్బందులు తప్పవు సార్. ముందు ముఖాలు కడు

క్కొండి. అదో ఆ ఎదురు బోరింగ్ ఉంది. బక్కెట్టు, చెంబు పెట్టిస్తాని. భోజనాలు ఒక గంటకు రెడీ అవుతాయి. కోడి కూడా కోయిస్తా. మీరు నాన్ వెజిటేరియన్ కదా?”

“వెజిటేరియన్,” అన్నాడు నాగేశ్వరరావు.

“అడిగానని ఏమీ అనుకోకండి మీరు బ్రామ్మలూ సార్,” పంకజం నాగేశ్వరరావును అడిగింది.

“కాదు, మా ఇంట్లో అందరం వెజిటేరియన్లమే. ఎగ్ కూడా తినం. మా బంధువుల్లో కూడా అందరూ అంతే. మీరు తింటే నాకు అభ్యంతరం లేదు.”

తనకు పట్టంపులు లేవని పంకజం అంది.

“మాకలవాడే,” అని నేనన్నాను.

స్కూలు టీచరు, “సాంబార్ కూడా చేయిస్తా సార్,” అని పిల్లలను తీసుకొని వెళ్లిపోయాడు.

పంకజం తన టాపీ తీసి పక్కన పెట్టింది. సబ్బు తీసుకొని ముఖం కడుక్కొని వచ్చింది. నేనూ, నాగేశ్వర రావు బోరింగ్ దగ్గరకు నడిచాం. మేము తిరిగి వచ్చే లోగా పంకజం చక్కగా చీరలోకి మారి వుంది. జుట్టు దువ్వకుంటూ ఉంది. పోనీటెయిల్ వేసుకుంది. పంకజం పంక నాగేశ్వరరావు కళ్ళార్చుకుండా తమకంతో చూడడం గమనించాను.

భోజనాల సందర్భంలో పంకజం కోడి ముక్కను కొరుకుతూ నాగేశ్వరరావును కదిలించింది. “కూటికి పనికిరాని బ్రామ్మణ్యం వదిలించుకోవాలని మేము చూస్తుంటే, అందులోకి కమ్మ బ్రామ్మలని, రెడ్డి బ్రామ్మలని మీరు జొరబడితే ఎట్లా సార్?”

నాగేశ్వరరావు ఆశ్చర్యపోతూ అడిగాడు. “నువ్వు బ్రాహ్మిన్ వా... పంకజం?”

“ఆ... శుభ్రంగా. అక్షరాలా. వైఖానసులం. భారద్వాజస గోత్రం. ఇంటి పేరేమనుకుంటున్నారు? సేనాధిపత్యం! ఇప్పుడిట్లా హోంగార్థుల సేనలో రోజుకు పదిహేను రూపాయల దినకూలీలో ఉన్నాననుకోండి. అది వేరే సంగతి,” పంకజం పడిపడి నవ్వుసాగింది.

మా ఇంట్లో ఏరోజూ కూడా భోజనాల సమయం లో ఇంతటి సంతోష వాతావరణం నేను చూడలేదు. కడుపు నిండా భోంచేశాను. అందరి భోజనాలయ్యాయి.

స్కూలు టీచరు పంకజాన్ని అడిగాడు. “రాత్రి మా ఇంట్లో పడుకొని ఉదయాన్నే రావచ్చు కదా సిస్టర్?”

“నాకేమీ ఇబ్బంది లేదు సార్. ఇది అడవి కాదు. తోడు మన సార్లున్నారు,” అంది పంకజం.

పంకజం ఆ విషయాన్ని అంత మామూలుగా తీసుకోవడం చూసి చకితుణ్ణయ్యాను. పంకజాన్ని నాగేశ్వరరావు మర్మంగా చూసినట్లు నాకనిపించింది. నాది అనుమానమే కావచ్చు.

టీచరు, టీచరుతో వచ్చిన మరో ఇద్దరూ ఖాళీ గిన్నెలు తీసుకుని వెళ్లిపోయారు.

రెండు బెంచీల మీదా నాగేశ్వరరావు పడు కున్నాడు. రెండు నిమిషాలాగి, “నాకు వెలుతురుంటే నిద్ర రాదండి,” అన్నాడు పైకప్పు కేసి చూస్తూ.

ఆయన వైపున్న లాంతర్ని ఆర్పివేశాను. మరొక లాంతర్ని పంకజం వైపు మూల బాగా వత్తి తగ్గించి పెట్టాను. గుడ్డి వెలుగులో నేను మధ్య పడుకున్నాను. పంకజం అటు చివర పడుకుంది.

నాకు ఒకంతట నిద్ర రాలేదు. కిటికీల్లోంచి బయట ఏమీ కనిపించడం లేదు. ఎక్కడో దూరం నుంచి ఏకతార మీద గొంతెత్తి పాడుతున్న ఒక తత్వం వినబడుతోంది. ‘ఏమి తలచి నన్ను మ్రోహిస్తావీ ద్రేహ మేలాటిదని అలోచిస్తావీ స్వామీ మోహమే కాని సార మేమియు లేదు. మోము కన్నులలోన మధురాపు మాంసములే గాని,’ అంటూ ఇలా పాటగత్తె పల్లవిని సాగదీస్తూ మళ్ళీ మళ్ళీ పాడుతోంది. నా చిన్నతనంలో ఆ పాటను మా ఊళ్లో సిద్ధమ్మ పాడుతుంటే చాలా సార్లు విన్నాను. పాటగత్తె కొన్ని నిమిషాలు ఆగింది.

‘పుట్టి ఆ దారినే వస్తావి మరలా, ఆ దారి కాశిస్తావీ’ అనే చరణాలు ఎత్తుకుంది. అది దేహం మీద ద్వేషమా? ఏ మోక్షం మీదో వ్యామోహమా? బతుకులోని బాధల్ని తట్టుకునే కవచమా? మనసు కకావికల మవుతోంది. ఈ పాట వింటుంటే నాగేశ్వరరావుకు ఏమనిపిస్తోందో? పంకజం నవ్వుకునే ఏ వ్యాఖ్య చేస్తుందో? మా అమ్మాయిలు వింటే ఏమంటారు? ఏమైనా జీవితాన్ని చూసే పద్ధతి ఇది కాదేమో! పాట ఆగింది. మధ్య మధ్య తీతువు అరుపులు వినిపిస్తున్నాయి. ఎప్పుడు నిద్ర పట్టిందో తెలియదు. ఏదో అలికిడైంది. మెలకువ వచ్చింది. చీకటి. ఏమీ కనిపించడం లేదు. మూలనున్న లాంతరు కూడా కునికి కునికి ఆరినట్లుంది.

ఆ చీకట్లో పంకజం గొంతు స్పష్టంగా వినిపించింది.

“ఏం పి.ఓ. సార్ ? నిద్ర రావడం లేదా? కొంప దీసి నన్ను మీ భార్య అనుకున్నారేమిటి?”

“ప్లీజ్! పంకజం! నెమ్మది,” నాగేశ్వరరావు కంగారు గొంతు గుసగుసలు వినిపించాయి.

నేను లేచి కూర్చొని తల దగ్గరే పెట్టుకున్న టార్పి లైట్ వేశాను. పంకజం కాళ్ళ దగ్గర నాగేశ్వరరావు వున్నాడు.

“ఏం సార్ మీరు బయటకేమన్నా పోవాలా?” అని అడిగాను.

“కొత్త చోటు నిద్ర రావడంలేదు. బయటకెళ్లి సిగరెట్ తాగుదాం అనుకున్నా. చీకటి తలుపు కన పడటం లేదు,” నాగేశ్వరరావు అయోమయంగా జవా బిచ్చాడు.

అది అబద్ధమని తెలుస్తూనే ఉంది. ఆయన పడుకున్న వైపే ఒక తలుపు ఉంది. సిగరెట్టు అల వాటున్న మనిషి. అగ్గిపెద్ద దగ్గరుండకపోదు.

పంకజం వైపు చూశాను, నిశ్చింతగా అటువైపు తిరిగి పడుకుంది. టార్పిలైటు వెలుతుర్లో నాగేశ్వరరావు తడబడుతూ తన పడక దగ్గరకు చేరుకొని అక్కడున్న లాంతరు ముట్టించాడు. వత్తి పెద్దది చేసి, తలుపు తీసి బయటికి వెళ్లి ఐదు పది నిమిషాలున్నాడు.

ఈ లోపు, “ఏమ్మా పంకజం,” అని పిలిచాను. గాఢంగా నిద్రపోతూ ఉంది. నాగేశ్వరరావు లోపలికి వచ్చాడు. లాంతరు వత్తి తగ్గించి పడుకున్నాడు. నేను నిశ్చింతగా నిద్రలోకి ఒరిగాను.

బోరింగ్ కొడుతున్న శబ్దం వినిపించింది. నిద్ర చెడింది. మండుతున్న కళ్ళు తెరిస్తే చుట్టూ ఏమీ కనిపించలేదు. లాంతరు ఆరిపోయిందనుకున్నాను. టార్పి వెలుతుర్లో చూస్తే బెంచి మీద నాగేశ్వరరావు లేడు. నేలమీద పంకజం లేదు. అటూ ఇటూ తలుపులు రెండు తెరచి ఉన్నాయి. తలుపు దగ్గరికి వచ్చాను. పంకజం గొంతు వినిపించింది.

“సార్... పి.ఓ. సార్ ! ఇట్లా రావద్దు స్నానం చేస్తున్నా. నా శీలమేది పోదనుకోండి... అయినా మర్యాద. అయిదు నిమిషాలాగండి. ఇట్లా రావద్దు. ఆ లాంతర్ని లోపల పెట్టండి.”

నేను, “సార్,” అని నాగేశ్వరరావుని పిలిచాను. గబగబా లాంతరుతో తిరిగి వచ్చి, నాగేశ్వరరావు వదరుతూ సంజాయిషీ చెప్పాడు.

“మీరూ లేచారా! మంచిదైంది. కడుపులో బాగా లేదండి,” అంటూ కడుపు చేత్తో పట్టుకున్నాడు.

“ఇటువైపు పోదాం వదండి. నేను తర్వాత బక్సెట్తో నీళ్ళు తెస్తాను,” అన్నాను.

స్కూలు నేనుక ఉన్న మైదానంలోకి కొంతదూరం నాగేశ్వరరావుని తీసుకువెళ్లాను. లాంతరు ఒకచోట పెట్టి

నేను దూరంగా నిలుచున్నాను. వది వదిహేను నిమిషాలు అటూ ఇటూ తిరిగి నాగేశ్వరరావు వెనక్కి వచ్చాడు.

“ఇప్పుడు నెమ్మదించిందండీ,” అన్నాడు నాగేశ్వరరావు తన దొంగబుద్ధిని కప్పిపుచ్చుకుంటూ.

“అయితే నెమ్మదిగా రెడీ అవుదాం,” అన్నాను. నాగేశ్వరరావు మౌనంగా నా వెంట నడిచాడు. మేము స్కూలు గదిలోకి వచ్చే వేళకు పంకజం హోం గార్డు యూనీఫాంలో ఉంది. బూట్ల లేసులు కట్టు కుంటోంది.

ఏమీ జరగనట్లే, “తొందరగా మీరు తయారు కారా సార్?” అంది పంకజం.

ఎన్నికల తేదీనాటి మా దినచర్య మొదలయింది. ఎనిమిది గంటలకు పోలింగ్ ప్రారంభించాం. స్కూల్ టీచర్ ఒక పోలింగ్ ఆఫీసర్. మరో పోలింగ్ ఆఫీసర్ పక్క గ్రామం నుంచి వచ్చింది. ఇద్దరు ఏజెంట్లున్నారు. సమస్యలేవీ రాలేదు. వోటింగ్ మండకొడిగా సాగింది. వోటర్లను క్రమబద్ధంగా పంపడంలో పంకజం బాగా శ్రమపడింది. విసుగు లేదు. చాకచక్యంతో నవ్వుతూ, నవ్విస్తూ పని చేసింది. నాగేశ్వరరావు మొదట్లో బెట్టు చేశాడు. దర్పం ప్రదర్శించాడు. వ్యవహారాలన్నీ నేను, మరో ఇద్దరు పోలింగ్ ఆఫీసర్లే చూసుకున్నాం. సాయం కాలం నాలుగూ యాభై అయింది. డెబ్బై శాతం ఓట్లు పోలయ్యాయి.

“ఇక కట్టేద్దాం ఫారాలన్నీ పూర్తి చేసుకోవాలి. చాలా ప్రాసీజరుంది,” అన్నాడు మా పి.ఓ నాగేశ్వర రావు.

“ఈ పదినిమిషాలు చూద్దాం సార్,” అన్నాను.

“ఇంకెవరు వస్తారండి చాదస్తంగానీ,” అని నాగేశ్వరరావు గొణిగాడు.

నాలుగైదు నిమిషాలుందనగా పంకజం లోనికి వచ్చి అంది. “సార్! ముప్పైమంది దాకా మిగిలి నట్లుంది. పదిహేనుమంది బయట ఉన్నారు. మిగతా వంద గజాల్లో దారిలో వస్తూ కనపడుతున్నారు.”

“కుదరదు,” అన్నాడు మా పి.ఓ. ఏజెంట్లు అప్పటికే వెళ్లిపోవడం గమనించి.

“ఇంకా మూడు నిమిషాలుంది కదా సార్. కూలికి వెళ్లేవాళ్లు. మనలాగా తీరిక ఉండద్దు. చీట్లెచ్చి ఐదు దాటినా పోలింగ్ జరపండి సార్,” అంది పంకజం.

“బూత్ ను దృష్టిలో పెట్టుకుంటే, అట్లాగే చేయడం మంచిదనిపిస్తుంది సార్,” అన్నాను.

మా పోలింగ్ ఆఫీసర్లు నన్ను సమర్థించారు. మా పి.ఓ. సణుగుతూ అంగీకరించాడు.

రైతులుండే పోలింగ్ కేంద్రమైతే ఆ సణుగుడు ఉండేది కాదనుకున్నాను. ఆరు గంటలకు పోలింగ్ పూర్తి అయింది. ఏడుకల్లా బ్యాలెట్ పెట్టెలకు సీలు వేయడం, మిగతా ఫారాలు పూర్తి చేయడం, కట్టడం వగైరాలు ముగిశాయి. స్కూలు టీచరు మాతోనే వున్నారు. మహిళా పోలింగ్ ఆఫీసరు వెళ్లిపోయింది. ఆలస్యం కావచ్చునని స్కూలు టీచరు భోజనాల ఏర్పాటు చేస్తానని వెళ్లి అన్నం, చట్నీ, మజ్జిగ తెప్పించాడు. తనకు భోజనం అక్కరలేదని నాగేశ్వరరావు అన్నాడు.

మేము భోజనం ముందు కూర్చున్నాం. నాగేశ్వర రావు మెరుపుదాడి చేశాడు. “పోలీసుస్టేషన్లో మాన భంగాలుంటాయని రాస్తుంటారు కదా? ఆడపోలీసులు చాలాకా?” ఈ ప్రశ్నకు నేను దిగ్భ్రాంతుణ్ణియ్యాను.

పంకజం భోజనం మధ్యలో లేస్తూ గంభీరంగా అడిగింది, “తెలుగు సినిమాల్లో అయితే మీ డైలాగు బాగుండేదేమో సార్ . నాకు అన్నం సహించడం లేదు. ఆ మాట అనే నోటితో మీరెట్లా తినగలుగుతారో రోజూ?”

చావుదెబ్బ తిని కూడా నాగేశ్వరరావు రెచ్చి పోలేదు. దానికి సంతోషం! ఒక మహిళా హోంగార్డు ముందు ఆ మాట అనగలిగాడు గానీ, ఏ మగపోలీసు ముందో ఈ పెద్దమనిషి, ఈ అధికారి ఒక్కమాట అనగలడా అనుకున్నాను.

లారీ వచ్చింది, రాత్రి వదకొండు గంటల ప్రాంతాల్లో, అపరాత్రికి నియోజకవర్గ కేంద్రం చేరు కున్నాం. పని పూర్తయ్యాక మా పి.ఓ. వెళ్లిస్తానని కూడా చెప్పకుండా మాయమయ్యాడు.

పంకజం వీడ్కోలు చెప్పడానికి నా దగ్గరకు వచ్చింది.

నా కళ్లలో నీళ్లు తిరిగాయి. నేను కదిలి పోయాను. “ఈ ఉద్యోగం ఎందుకు చేస్తున్నావమ్మా?” అన్నాను.

“వదోక్లాను తప్పినదానికి మరేం ఉద్యోగం దొరుకుతుంది సార్? నా మీద ఆధారపడుతున్న వాళ్లు నలుగురున్నారు. నాన్న లేడు. ఎక్కడైనా ఏదో ఒకటి ఉంటుంది కదా సార్- అందులోనూ అందరికీ అలుసుగా కనిపించే మా ఆడాళ్లకు,” అంది పంకజం.

“ఆ పి.ఓ. వెధవ...” మాట పూర్తిచేయలేక పోయాను.

“అదొక రకం ఊరకుక్క సార్ . అదిలిస్తే పారి పోయే రకం,” పంకజం పగలబడి నవ్వింది. “పిచ్చి కుక్కలు వెంటబడితే ఏం చేస్తావని ఆలోచిస్తున్నారు కదా సార్?”

ఎబ్బెట్టుగా నవ్వాను.

“శరీరం ఒంపుసాంపులు తప్ప ఏదీ కనిపించని సంస్కారం మగాళ్లలో ఉన్నంతకాలం నా బాధలైనా, మీ బిడ్డల బాధలైనా, మరొకరివైనా ఇంతేనో, ఇంతకన్నా ఘోరమో కదా సార్? మీరైతే ఏం చేస్తారో చెప్పండి?”

వణికిపోయాను.

పంకజం నవ్వుతూ శైలవు తీసుకుంది.

రామబాణం చెట్లు రాల్చిన పూలమధ్య చీకటిని చీల్చలేని కాంతిరేఖల మధ్య పంకజం టకటక సాగిపో తోంది.

మా అమ్మాయిలను ఇన్నాళ్లు కాపాడుతున్నా యనుకుంటున్న మా రెక్కలు ఎంత బలహీనమైనవో ఆ క్షణంలో తెలిసి వచ్చింది.

ఇండియా టుడే, 6 జనవరి 1991

